

---

Shivaproktam Shivabhaktirphalopadesham 2

ಶಿವಪ್ರೋಕ್ತಂ ಶಿವಭಕ್ತಿಫಲೋಪದೇಶಂ ೨

Document Information



---

Text title : Shivaproktam Shivabhaktirphalopadesham2

File name : shivabhaktirphalopadesham2shivaproktaM.itx

Category : shiva, shivarahasya, upadesha, advice

Location : doc\_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | ugrAkhyah saptamAMshaH | adhyAyaH 13 | 574-609.1||

Latest update : April 28, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

April 28, 2024

*sanskritdocuments.org*

---



ಶಿವಪ್ರೋಕ್ತಂ ಶಿವಭಕ್ತಿರ್ಫಲೋಪದೇಶಂ 2



- ಶಿವಪಾರ್ತವತೀಸಂವಾದೇ -

ಶ್ರೀ ಸದಾಶಿವ ಉವಾಚ -

ಮಯಿ ಯಸ್ಯಂ ಸಮುದ್ಭೂತಾ ಭಕ್ತಿರವ್ಯಭಿಚಾರಿಣೀ .  
ಸ ದುಃಖಸಾಗರಂ ತೀರ್ತ್ವಾ ಮಯಿ ಸಂವಿಶತಿ ಪ್ರಿಯೇ .. 574..  
ಯಸ್ಯ ಭಕ್ತಿರವಿಚ್ಛಿನ್ನಾ ಮಯಿ ಜಾತಾನಪಾಯಿನೀ .  
ತಸ್ಯಾಹಂ ಸುಲಭೋ ದೇವಿ ದುರ್ಲಭೋಽಪಿ ನ ಸಂಶಯಃ .. 575..  
ಯೋ ಮಾಂ ಯತ್ಸೈರ್ಮಹಾದೇವಂ ಭಜಂತಿ ಶ್ರದ್ಧಯಾನ್ವಿತಾಃ .  
ಭಾವಯೇ ತಾನಹಂ ದೇವಿ ಹೃದಯೇ ಮಣಿವತ್ಸದಾ .. 576..  
ಸ್ವತಂತ್ರೋಽಪಿ ಮಹಾದೇವಃ ಸೋಽಹಂ ಭಕ್ತೈರ್ವಶೀಕೃತಃ .  
ಅವಶ್ಯೋಽಪ್ಯಹಮೀಶಾನೋ ಮದ್ಭಕ್ತವಶಗೋಽಸ್ಮ್ಯಹಂ .. 577..  
ಮಾಂ ನ ಜಾನಂತಿ ಸಹಸಾ ಶೈವಮಾರ್ಗಬಹಿರ್ಗತಾಃ .  
ಶೈವಮಾರ್ಗರತಾ ಏವಂ ಜಾನಂತಿ ಭುವಿ ಮಾಂ ಶಿವೇ .. 578..  
ವೇದೈರಪಿ ನ ವಿಜ್ಞಾತಂ ಯತ್ತತ್ತ್ವಂ ಮಮ ಶಾಶ್ವತಂ .  
ತದ್ವಿಜ್ಞಾತಮುಮೇ ಶೈವೈರ್ಮಮಾನುಗ್ರಹಭಾಜನೈಃ .. 579..  
ಮಾಮನನ್ಯಸಮಂ ನಿತ್ಯಂ ದೇವದೇವಂ ಪಿನಾಕಿನಂ .  
ವಿಜ್ಞಾಯ ಶೈವಾಃ ಸಂತತಂ ಪೂಜಯಂತಿ ಮುಮುಕ್ಷವಃ .. 580..  
ತ್ಯಕ್ತಾಹಾರಾಃ ಪೂಜಯಂತಿ ಕೇಚಿಚ್ಛೈವಾಃ ಸದಾಪಿ ಮಾಂ .  
ಉಪೋಷ್ಯಾನ್ವಹಮಾಸಾಯಮತಃ ಸಂಪೂಜ್ಯ ಮಾಂ ಪ್ರಭುಂ .. 581..  
ಭೋಜಯಿತ್ವಾ ಚ ಮದ್ಭಕ್ತಾನೋಽಶ್ನಾತಿ ಸ ಮಮ ಪ್ರಿಯಃ .  
ನಿತ್ಯಂ ನಕ್ತವ್ರತಂ ದೇವಿ ಯಃ ಕರಿಷ್ಯತಿ ಯತ್ನತಃ .. 582..  
ಸ ಭೂಯೋ ಗರ್ಭದುಃಖಾನಿ ನ ಪ್ರಾಪ್ನೋತ್ಯೇವ ಸರ್ವದಾ .  
ನಿತ್ಯಂ ನಕ್ತವ್ರತಂ ದೇವಿ ಸುಲಭಂ ಭುಕ್ತಿಮುಕ್ತಿದಂ .. 583..  
ತದ್ವಿಧಾನಂ ಚ ವಕ್ಷ್ಯಾಮಿ ಸಾವಧಾನಮನಾಃ ಶೃಣು .  
ಪ್ರಾತರಾದಿಷು ಕಾಲೇಷು ಸ್ನಾತ್ವೋದ್ಗೂಲ್ಯ ಯಥಾವಿಧಿ .. 584..  
ತ್ರಿಪುಂಡುಧಾರಣಂ ಕಾರ್ಯಂ ತಥಾ ರುದ್ರಾಕ್ಷಧಾರಣಂ .  
ತತೋ ಮೃನ್ಮಯಲಿಂಗಾನಾಮಷ್ಟೋತ್ತರಶತಂ ಕ್ರಮಾತ್ .. 585..

ಪ್ರಾತರಾದಿಷು ಕಾಲೇಷು ಪೂಜನೀಯಂ ಪ್ರಯತ್ನತಃ .  
ಪೂಜಾ ತಿಲಾಕ್ಷತೈಃ ಕಾರ್ಯಾ ಬಿಲ್ವಪತ್ಯೈಶ್ಚ ಕೋಮಲೈಃ .. 586..  
ಕರವೀರಾದಿಪುಷ್ಪೈಶ್ಚ ತತ್ತತ್ಕಾಲಸಮುದ್ಭವೈಃ .  
ದೀಪಮಾಲಾ ಕಲ್ಪನೀಯಾ ಕೃಷ್ಣಗೋಘೃತವರ್ಧಿತಾ .. 587..  
ಪ್ರತಿಕಾಲಂ ಚ ಸಾ ಮಾಲಾ ಕರ್ತವ್ಯಾ ಶತಸಂಖ್ಯಯಾ .  
ಪ್ರತಿಕಾಲಂ ಪಲಶತಂ ಕೃಷ್ಣಗೋಘೃತಮುತ್ತಮಂ .. 588..  
ಧೂಪಶ್ಚಾಗರುಸಾರೇಣ ಕಲ್ಪನೀಯೋ ವಿಶೇಷತಃ .  
ಗೋಕ್ಷೀರಪಾಚಿತೈರನ್ನೈರಪೂಪೈರ್ಲಡ್ಡುಕೈರಪಿ .. 589..  
ಮಧುಕ್ಷೀರಾಜ್ಯಸಂಯುಕ್ತೈರ್ನೈವೇದ್ಯೈರಪಿ ಕಲ್ಪಯೇತ್ .  
ತಾಂಬೂಲಂ ಕಲ್ಪಯಿತ್ವಾಽಥ ಪುನರ್ಧೂಪಂ ಪ್ರಕಲ್ಪಯೇತ್ .. 590..  
ತತೋ ನೀರಜನಂ ದೇಯಂ ಶತದೀಪವಿರಾಜಿತಂ .  
ಷಟ್ಸಹಸ್ರಂ ಪ್ರಜಪ್ರವ್ಯಃ ಶೈವಃ ಪಂಚಾಕ್ಷರೋ ಮನುಃ .. 591..  
ರುದ್ರಾಧ್ಯಾಯಜಪಃ ಕಾರ್ಯೋ ಮೌನೇನ ವಿಧಿಪೂರ್ವಕಂ .  
ತತಃ ಪ್ರದಕ್ಷಿಣಾ ಕಾರ್ಯಾಃ ಯತ್ನಾದಷ್ಟೋತ್ತರಂ ಶತಂ .. 592..  
ಆಸಾಯಮೇವಂ ಸಂಪೂಜ್ಯ ಮಾಮನಾದ್ಯಂತಮವ್ಯಯಂ .  
ಸಾಯಂಕಾಲೇ ತತಃ ಕಾರ್ಯಂ ತಥೈವ ಮಮ ಪೂಜನಂ .. 593..  
ತತಃ ಪರಂ ಪ್ರಯತ್ನೇನ ಗೋಘೃತೈಸ್ತಿಲಸಂಯುತೈಃ .  
ಹೋಮಃ ಕಾರ್ಯೋ ಬಿಲ್ವಪತ್ಯೈಃ ಸಹಸ್ರತ್ರಯಮಾದರಾತ್ .. 594..  
ಭೋಜನೀಯಾಸ್ತತೋ ಯತ್ನಾನ್ಮದ್ಭಕ್ತಾಃ ಪಾಯಸಾದಿಭಿಃ .  
ಸುವರ್ಣದಕ್ಷಿಣಾ ದೇಯಾ ಮದ್ಭಕ್ತೇಭ್ಯಸ್ತತಃಪರಂ .. 595..  
ಏವಂ ಕೃತ್ವಾ ವಿಧಾನೇನ ಸ್ವಕೃತಂ ಕರ್ಮ ಸಾದರಂ .  
ನಿವೇದನೀಯಂ ಪೂಜಾಂತೇ ಮಹ್ಯಂ ಶ್ರದ್ಧಾಪುರಃಸರಂ .. 596..  
ಸ ಮಹಾಪಾಪರಾಶಿಭ್ಯೋ ಮುಕ್ತೋ ಭವತಿ ಸರ್ವಥಾ .  
ಏವಂ ನಕ್ರವ್ರತಂ ದೇವಿ ಯಃ ಕರಿಷ್ಯತಿ ಯತ್ನತಃ .. 597..  
ಸ ವಂಶಕೋಟಿಸಮ್ಯುಕ್ತೋ ಮತ್ಸ್ವ ರೂಪಂ ಪ್ರಯಾಸ್ಯತಿ .  
ನಕ್ರವ್ರತಂ ಪ್ರಯತ್ನೇನ ಕ್ರಿಯತೇ ಯೇನ ಸರ್ವದಾ .. 598..  
ತೇನ ವ್ರತಾನಿ ಸರ್ವಾಣಿ ಚೀರ್ಣಾನ್ಯೇವ ವರಾನನೇ .. 599..  
ಸ ನಿರಾಶೀತಿ ವಿಜ್ಞೇಯೋ ಯೋ ನಕ್ತಾಶೀ ಸದಾ ಭವೇತ್ .  
ಸರ್ವೇಷಾಂ ತಪಸಾಂ ಶ್ರೇಷ್ಠಂ ಮತಂ ನಕ್ತಾಶನಂ ಶಿವೇ .. 600..  
ನಕ್ತಾಶನರತಾ ಧೀರಾ ಭಸ್ಮನಿಷ್ಠಾ ಜಿತೇಂದ್ರಿಯಾಃ .  
ಗರ್ಭವಾಸಾದಿದುಃಖೇಭ್ಯೋ ನಿವರ್ತಂತೇ ನ ಸಂಶಯಃ .. 601..

ಗರ್ಭವಾಸಾದಿಉಲಂಘ್ಯಮಹಾನರಕಭೀರವಃ .  
 ಕುರ್ವಂತಿ ಸಾವಧಾನೇನ ನಕ್ತವ್ರತಮಿದಂ ಶಿವೇ .. 602..  
 ಪೂಜಾ ಮಮ ಪ್ರಿಯತರಾ ನಕ್ತವ್ರತರತೈಃ ಕೃತಾ .  
 ನಕ್ತವ್ರತರತಾ ಯಸ್ಮಾನ್ಮಮ ಪ್ರಿಯತಮಾಃ ಪ್ರಿಯೇ .. 603..  
 ಯಸ್ಯ ನಕ್ತವ್ರತೇ ಶ್ರದ್ಧಾ ತಥಾ ಭಸ್ಮಾನುಲೇಪನೇ .  
 ತಥಾ ಲಿಂಗಾರ್ಚನೇ ಶ್ರದ್ಧಾ ಸ ಜೀವನ್ಮುಕ್ತ ಉಚ್ಯತೇ .. 604..  
 ಯಸ್ಯ ಪ್ರೀತಿರ್ಮಯಿ ಶ್ರದ್ಧಾ ವಿಶ್ವಾಸೋಽಪಿ ಮದರ್ಚನೇ .  
 ಸ ಮಮಾತಿಪ್ರಿಯತಮೋ ಸ ಮಮಾತ್ಮಾ ವರಾನನೇ .  
 ಮಯಿ ಪ್ರೀತಿರ್ಮಯಿ ಸಹಸಾ ಜಾಯತೇ ವಸ್ತುತೋ ನೃಣಾಂ .. 605..  
 ಯದಿ ಪ್ರೀತಿರ್ಮಯಿ ಭವೇತ್ತದಾ ಮುಕ್ತಿರದೂರತಃ .  
 ಮುಕ್ತಿದೋಽಹಂ ಮಹಾದೇವೋ ನ ಮತ್ತೋಽನ್ಯೋಽಸ್ಮಿ ಮುಕ್ತಿದಃ .. 606..  
 ಯತೋಽಹಂ ಸರ್ವದೇವಾನಾಮಧಿಪೋ ಮುಕ್ತಿನಾಯಕಃ .  
 ಮದ್ಭಕ್ತಾ ಏವ ಮುಚ್ಯಂತೇ ಘೋರಸಂಸಾರಸಾಗರಾತ್ .. 607..  
 ನಾನ್ಯಭಕ್ತಾ ವಿಮುಚ್ಯಂತೇ ಸಂಸಾರಾತ್ಸತ್ಯಮುಚ್ಯತೇ .  
 ಶಿವೇ ಮದ್ಭಕ್ತಭಕ್ತಾನಾಂ ಯೋ ಭಕ್ತಃ ಸೋಽಪಿ ಮುಚ್ಯತೇ .. 608..  
 ಮಯಿ ಸದ್ಭಕ್ತಿಮಾನ್ ಶ್ರೇಷ್ಠೋ ಮುಚ್ಯತೇ ನೇದಮದ್ಭುತಂ . 609.1.  
 .. ಇತಿ ಶಿವರಹಸ್ಯಾಂತರ್ಗತೇ ಶಿವಪ್ರೋಕ್ತಂ ಶಿವಭಕ್ತಿರ್ಫಲೋಪದೇಶಂ 2  
 ಸಂಪೂರ್ಣಂ ..

- .. ಶ್ರೀಶಿವರಹಸ್ಯಂ ಉಗ್ರಾಖ್ಯಃ ಸಪ್ತಮಾಂಶಃ . ಅಧ್ಯಾಯಃ 13 . 574-609.1..


- .. shrIshivarahasyam ugrAkhyah saptamAMshaH . adhyAyaH 13 . 574-609.1 ..

Notes:

Śiva ಶಿವ describes to Parvatī ಪಾರ್ವತೀ, the merits of having Devotion and the mode of conducting Worship unto Him - especially during nighttime; and that He bestows the fruit of Liberation from cycles of rebirth. He explains that Devotion to Him arises due to His Grace alone, i.e. Sivānugraha ಶಿವಾನುಗ್ರಹ; and He being Muktināyaka ಮುಕ್ತಿನಾಯಕ, confers Jīvanmukti ಜೀವನ್ಮುಕ್ತಿ on ardent devotees.

Encoded and proofread by Ruma Dewan



——  
Please send corrections to [sanskrit@cheerful.com](mailto:sanskrit@cheerful.com)

